



**ALL INDIA RADIO THIRUVANANTHAPURAM**

**ആകാശവാണി, തിരുവനന്തപുരം  
പ്രാദേശിക വാർത്തകൾ**

**TIME: 12.30 PM**

**പ്രധാനവാർത്തകൾ**

**DATE: 12.01.2025**

1. ഇന്ന് ദേശീയ യുവജന ദിനം; യുവാക്കളുടെ കഴിവുകൾ രാഷ്ട്രനിർമ്മാണത്തിനായി പ്രയോജനപ്പെടുത്താൻ സ്വാമി വിവേകാനന്ദൻറെ ആശയങ്ങൾ പ്രചോദനമാണെന്ന് രാഷ്ട്രപതി ദ്രൗപദി മുർമു.
2. വികസിത ഭാരതത്തിനായുള്ള യുവ നേതാക്കളുടെ സംവാദ പരിപാടിയിൽ പ്രധാനമന്ത്രി നരേന്ദ്രമോദി ഇന്ന് ന്യൂഡൽഹിയിൽ 3,000 യുവജനങ്ങളുമായി സംവദിക്കും.
3. ശബരിമല മകരവിളക്കിനൊരുങ്ങി സന്നിധാനം; തിരുവാദരണങ്ങളും വഹിച്ചുള്ള ഘോഷയാത്ര അൽപസമയത്തിനകം പുറപ്പെടും.
4. തിരുവനന്തപുരത്തെ വൈറോളജി ഇൻസ്റ്റിറ്റ്യൂട്ട് - മൊബൈൽ ഔട്ട്ബ്രേക്ക് പരിശോധന യൂണിറ്റ് നാളെ മുഖ്യമന്ത്രി പിണറായി വിജയൻ ഫ്ലാഗ്ഓഫ് ചെയ്യും.
5. വയനാട് പുൽപ്പള്ളിയിലെ ജനവാസമേഖലയിലിറങ്ങിയ കടുവയെ പിടികൂടുന്നതിന് തിരച്ചിൽ ഊർജ്ജിതമാക്കി വനം വകുപ്പ്.
6. ഇന്ത്യ - അയർലൻഡ് അന്താരാഷ്ട്ര വനിതാ ഏകദിന ക്രിക്കറ്റ് പരമ്പരയിലെ രണ്ടാം മത്സരം പുരോഗമിക്കുന്നു.

\*\*\*\*\*

**യുവജന ദിനം - ആശംസ**

സ്വാമി വിവേകാനന്ദന്റെ ജന്മവാർഷിക ദിനമായ ഇന്ന് രാജ്യം ദേശീയ യുവജന ദിനമായി ആചരിക്കുന്നു. രാഷ്ട്രപതി ദ്രൗപദി മുർമു, പ്രധാനമന്ത്രി നരേന്ദ്രമോദി തുടങ്ങിയവർ സ്വാമി വിവേകാനന്ദന് ശ്രദ്ധാഞ്ജലി അർപ്പിച്ചു. യുവാക്കളുടെ കഴിവുകൾ രാഷ്ട്രനിർമ്മാണത്തിനായി പ്രയോജനപ്പെടുത്താനും മനുഷ്യരാശിയെ സേവിക്കാനും സ്വാമി വിവേകാനന്ദന്റെ ആശയങ്ങൾ പ്രചോദനം നൽകുന്നതായി രാഷ്ട്രപതി പറഞ്ഞു. ശക്തവും വികസിതവുമായ ഇന്ത്യയെക്കുറിച്ചുള്ള സ്വാമി വിവേകാനന്ദന്റെ കാഴ്ചപ്പാടുകൾ നിറവേറ്റാൻ എല്ലാ പൗരന്മാരും പ്രതിജ്ഞാബദ്ധരാണെന്ന് പ്രധാനമന്ത്രി അഭിപ്രായപ്പെട്ടു.

\*\*\*\*\*

**യുവജനദിനം - പ്രധാനമന്ത്രി**

ദേശീയ യുവജന ദിനാചരണത്തോട് അനുബന്ധിച്ച് ന്യൂഡൽഹിയിൽ നടക്കുന്ന - വികസിത ഭാരതത്തിനായുള്ള യുവ നേതാക്കളുടെ സംവാദ പരിപാടിയിൽ പ്രധാനമന്ത്രി നരേന്ദ്രമോദി ഇന്ന് ന്യൂഡൽഹിയിൽ 3,000 യുവജനങ്ങളുമായി സംവദിക്കും. ഇതിന്റെ ഭാഗമായി ഭാരത് മണ്ഡപത്തിൽ നടക്കുന്ന പ്രദർശനം അദ്ദേഹം വീക്ഷിച്ചു. ഉച്ചക്ക് ശേഷം നടക്കുന്ന സമ്മേളനത്തെയും പ്രധാനമന്ത്രി അഭിസംബോധന ചെയ്യും. കേരളത്തിൽ നിന്നും 39 പേരടങ്ങുന്ന സംഘമാണ് പരിപാടിയിൽ പങ്കെടുക്കുന്നത്.

\*\*\*\*\*

**ശബരിമല (ഇൻട്രോ)**

ശബരിമല മകരവിളക്കിനൊരുങ്ങി സന്നിധാനവും പരിസരവും. ഈ മാസം 14 നാണ് മകരവിളക്ക്. മകര സംക്രമ പൂജയ്ക്ക് അയ്യപ്പ വിഗ്രഹത്തിൽ ചാർത്തുന്ന തിരുവാഭരണങ്ങളും വഹിച്ചുകൊണ്ടുള്ള ഘോഷയാത്ര അൽപസമയത്തിനകം പന്തളം വലിയകോയിക്കൽ ക്ഷേത്രത്തിൽ നിന്നു പുറപ്പെടും.

കൂടുതൽ വിവരങ്ങളുമായി ആകാശവാണി പത്തനംതിട്ട ജില്ലാ പ്രതിനിധി ശ്രീജി എസ് ശ്രീധർ...

(വോയിസ്...)

\*\*\*\*\*

**ഇൻസ്റ്റിറ്റ്യൂട്ട് ഓഫ് അഡ്വാൻസ്ഡ് വൈറോളജി**

തിരുവനന്തപുരത്തെ ഇൻസ്റ്റിറ്റ്യൂട്ട് ഓഫ് അഡ്വാൻസ്ഡ് വൈറോളജിയുടെ മൊബൈൽ ഔട്ട്ബ്രേക്ക് പരിശോധന യൂണിറ്റ് നാളെ മുഖ്യമന്ത്രി പിണറായി വിജയൻ ഫ്ലാഗ് ഓഫ് ചെയ്യും. സാമ്പിൾ ശേഖരണം, ദ്രുതഗതിയിലുള്ള രോഗനിർണയം, സാമ്പിളുകൾ കൂടുതൽ പഠനങ്ങൾക്കായി എത്തിക്കൽ എന്നിവയ്ക്ക് ആവശ്യമായ ഉപകരണങ്ങളും അവ കൈകാര്യം ചെയ്യാൻ വൈദഗ്ധ്യമുള്ള സംഘവും യൂണിറ്റിന്റെ ഭാഗമാണ്. വൈറൽ രോഗങ്ങളും മറ്റു പകർച്ചവ്യാധികളും ഉണ്ടാകുമ്പോൾ രോഗബാധിത സ്ഥലങ്ങളിൽ നിന്ന് സാമ്പിൾ ശേഖരണം ക്രമീകരിക്കുന്നതിനും സാമ്പിളുകൾ പരിശോധനാ സൗകര്യത്തിലേക്ക് മാറ്റുന്നതിനും യൂണിറ്റ് സഹായകരമാകും.

\*\*\*\*\*

**ഉന്നതവിദ്യാഭ്യാസ കോൺക്ലേവ്**

രണ്ടു ദിവസത്തെ സംസ്ഥാന ഉന്നതവിദ്യാഭ്യാസ കോൺക്ലേവിന് ചൊവ്വാഴ്ച കൊച്ചിൻ യൂണിവേഴ്സിറ്റി ഓഫ് സയൻസ് ആൻഡ് ടെക്നോളജിയിൽ തുടക്കമാകും. മുഖ്യമന്ത്രി പിണറായി വിജയൻ കോൺക്ലേവ് ഉദ്ഘാടനം ചെയ്യും. വിദ്യാർത്ഥികളിൽ ഗവേഷണ മികവ് വളർത്തുക, അന്താരാഷ്ട്ര വിദ്യാർത്ഥികളെ ആകർഷിക്കാൻ നവീനമാർഗ്ഗങ്ങൾ ആവിഷ്കരിക്കുക തുടങ്ങിയവ ചർച്ചയാകും. കോൺക്ലേവിന് മുന്നോടിയായി നാളെ എറണാകുളം രാജഗിരി കോളേജിൽ പ്രീ-കോൺക്ലേവ് ശില്പശാല സംഘടിപ്പിക്കും.

\*\*\*\*\*

**അന്താരാഷ്ട്ര പുസ്തകോത്സവം (ഇൻട്രോ)**

തിരുവനന്തപുരത്ത് നടക്കുന്ന കേരള നിയമസഭാ അന്താരാഷ്ട്ര പുസ്തകോത്സവത്തിന്റെ മൂന്നാം പതിപ്പിന് നാളെ സമാപനം. വൈകുന്നേരം ആർ ശങ്കരനാരായണൻ തമ്പി മെംബേഴ്സ് ലോഞ്ചിൽ നടക്കുന്ന സമാപന സമ്മേളനം ചലച്ചിത്ര താരം പ്രകാശ് രാജ് ഉദ്ഘാടനം ചെയ്യും. ശ്രീലങ്കൻ സാഹിത്യകാരി വി വി പദ്മസീലി മുഖ്യാതിഥിയാകും. നടൻ ഇന്ദ്രൻസിനെ ചടങ്ങിൽ ആദരിക്കും.

---

വിശദാംശങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി രെജു കോലിയക്കോട്.....  
(വോയ്സ്)

\*\*\*\*\*

**പത്തനംതിട്ട കേസ്**

പത്തനംതിട്ടയിൽ 18 വയസ്സുള്ള പെൺകുട്ടിയെ ലൈംഗികമായി പീഡിപ്പിച്ചതുമായി ബന്ധപ്പെട്ട് ഇതുവരെ രജിസ്റ്റർ ചെയ്ത എട്ടു കേസുകളിലായി 20 പേരെ പോലീസ് കസ്റ്റഡിയിൽ എടുത്തു. 16 വയസുമുതൽ പെൺകുട്ടിയെ ഉപദ്രവിച്ച കേസിൽ പ്രായപൂർത്തിയാകാത്തവരും ക്രിമിനൽ പശ്ചാത്തലമുള്ളവരും ഉൾപ്പെടെ പ്രതികളായുണ്ട്. കുട്ടിയുടെ മൊഴിയുടെ അടിസ്ഥാനത്തിൽ നിയമനടപടി തുടരുമെന്ന് പത്തനംതിട്ട ജില്ലാ പോലീസ് മേധാവി വി ജി വിനോദ് കുമാർ അറിയിച്ചു.

\*\*\*\*\*

**ഐ എസ് ആർ ഒ**

ഐ എസ് ആർ ഒ യുടെ സ്പേഡെക്സ് ദൗത്യത്തിന്റെ ഭാഗമായുള്ള രണ്ട് പേടകങ്ങൾ, ഡോക്സിമിൻ മുന്നോടിയായി കേവലം പതിനഞ്ച് മീറ്റർ അകലത്തിൽ എത്തിച്ചു. ഇവ സുരക്ഷിത അകലത്തിൽ തുടരുകയാണ്. നിലവിൽ ലഭ്യമായ പരീക്ഷണവിവരങ്ങൾ വിശകലനം ചെയ്തതിന് ശേഷമാകും ഡോക്സിമിൻലേക്ക് കടക്കുകയെന്നാണ് സൂചന.

\*\*\*\*\*

**റൺവേ - നവീകരണ പദ്ധതി**

തിരുവനന്തപുരം രാജ്യാന്തര വിമാനത്താവളത്തിലെ റൺവേയുടെ നവീകരണ പ്രവർത്തികൾ നടക്കുന്നതിനാൽ മറ്റന്നാൾ മുതൽ പകൽ സമയം റൺവേ അടച്ചിടും. രാവിലെ 9 മുതൽ വൈകിട്ട് 6 വരെയാണ് റൺവേ അടച്ചിടുക. മാർച്ച് 29 വരെയാണ് റീ കാർപെറ്റിങ്ങ് അടക്കമുള്ള നവീകരണം നടക്കുന്നത്. വിമാന സർവീസുകളുടെ പുതിയ സമയക്രമം അതത് വിമാന കമ്പനികളിൽ ലഭ്യമാകും. 2017ലാണ് ഇതിനുമുൻപ് തിരുവനന്തപുരം രാജ്യാന്തര വിമാനത്താവളത്തിലെ റൺവേ നവീകരിച്ചത്.

\*\*\*\*\*

**പെട്രോൾ പമ്പ്**

സംസ്ഥാന വ്യാപകമായി നാളെ പെട്രോൾ പമ്പുകൾ അടച്ചിടുമെന്ന് പെട്രോളിയം ഡീലേഴ്സ് അസോസിയേഷൻ. വിവിധ ഗോഡൗണുകളിൽ അനധികൃതമായി പെട്രോളിയം ഉല്പന്നങ്ങൾ സൂക്ഷിക്കുന്ന സംഭവങ്ങളിൽ നടപടി ആവശ്യപ്പെട്ടും കോഴിക്കോട് HPCL ഓഫീസിൽ ചർച്ചക്കെത്തിയ അസോസിയേഷൻ നേതാക്കൾക്ക് മർദ്ദനമേറ്റതിൽ പ്രതിഷേധിച്ചുമാണ് സമരം. നാളെ രാവിലെ ആറ് മുതൽ ഉച്ചക്ക് 12 വരെയാണ് പമ്പുകൾ അടച്ചിടുക.

\*\*\*\*\*

**വയനാട് - കടുവ**

വയനാട് പുൽപ്പള്ളിയിൽ കഴിഞ്ഞ ഒരാഴ്ചയായി ഭീതി പരത്തുന്ന കടുവയെ പിടികൂടുന്നതിന് വനം വകുപ്പ് തിരച്ചിൽ ഊർജ്ജിതമാക്കി. മൂന്ന് സംഘങ്ങളായി തിരിഞ്ഞ് ഡ്രോൺ ഉൾപ്പെടെ ഉപയോഗിച്ചാണ് തിരച്ചിൽ. പ്രദേശവാസികൾക്ക് ജാഗ്രത നിർദ്ദേശവും നൽകിയിട്ടുണ്ട്.

\*\*\*\*\*

**കണ്ണൂർ (ഇൻട്രോ)**

കണ്ണൂർ കണ്ണവം വനത്തിൽ കാണാതായെന്ന് സംശയിക്കുന്ന യുവതിക്കായി തിരച്ചിൽ തുടരുന്നു. 10 ദിവസം മുമ്പാണ് വിറക് ശേഖരിക്കാൻ പോയ സിന്ധുവിനെ കാണാതായത്. സിന്ധു മൊബൈൽ ഫോൺ ഉപയോഗിക്കാത്തതിനാൽ മൊബൈൽ ടവർ കേന്ദ്രീകരിച്ചുള്ള അന്വേഷണം സാധ്യമാവാത്ത സ്ഥിതിയുമുണ്ട്.

കൂടുതൽ വിവരങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻ.

(വോയ്സ്)

\*\*\*\*\*

**ഇടുക്കി - കാട്ടുപന്നി**

ഇടുക്കി ഉഷുകുന്നിൽ കാട്ടുപന്നി ആക്രമണത്തിൽ യുവാവിന് ഗുരുതര പരിക്ക്. ഉഷുകുന്നൂന്ന് പൊന്തംപ്ലാക്കൽ പി ആർ

രാജനാണ് ആക്രമണത്തിൽ പരിക്കേറ്റത്. വീട്ടുമുറ്റത്ത് വെച്ച് കാട്ടുപന്നി ആക്രമിക്കുകയായിരുന്നു.

\*\*\*\*\*

**വനിതാ ഏകദിന ക്രിക്കറ്റ്**

ഇന്ത്യ - അയർലൻഡ് അന്താരാഷ്ട്ര വനിതാ ഏകദിന ക്രിക്കറ്റ് പരമ്പരയിലെ രണ്ടാം മത്സരം രാജ്കോട്ടിൽ പുരോഗമിക്കുന്നു. ടോസ് നേടിയ ഇന്ത്യ ബാറ്റിംഗ് തിരഞ്ഞെടുത്തു. ഒടുവിൽ വിവരം ലഭിക്കുമ്പോൾ ഇന്ത്യ 2 വിക്കറ്റ് നഷ്ടത്തിൽ 161 റൺസ് എടുത്തിട്ടുണ്ട്.

\*\*\*\*\*

**ടി 20 - സീമിനെ പ്രഖ്യാപിച്ചു**

ഇംഗ്ലണ്ടിനെതിരായ T20 പരമ്പരയ്ക്കുള്ള 15 അംഗ പുരുഷ സീമിനെ BCCI പ്രഖ്യാപിച്ചു. സൂര്യകുമാർ യാദവ് നേതൃത്വം നൽകുന്ന സീമിൽ മുഹമ്മദ് ഷമി തിരിച്ചെത്തിയിട്ടുണ്ട്. മലയാളി താരം സഞ്ജു സാംസണും പട്ടികയിൽ ഇടം നേടി.

\*\*\*\*\*

**ഐഎസ്എൽ**

ഇന്ത്യൻ സൂപ്പർ ലീഗ് ഫുട്ബോളിൽ ഇന്ന് മുംബൈ സിറ്റി ജംഷഡ്പൂരിനെ നേരിടും. രാത്രി 7.30 ന് മുംബൈയിലാണ് മത്സരം. 13 കളികളിൽ നിന്ന് 24 പോയിന്റുമായി നിലവിൽ പട്ടികയിൽ നാലാമതാണ് ജംഷഡ്പൂർ.

\*\*\*\*\*

**വയനാട് - തേജ**

റിപ്പബ്ലിക് ദിനത്തോട് അനുബന്ധിച്ച് ഡൽഹിയിൽ നടക്കുന്ന ചടങ്ങിൽ കൽപ്പറ്റ ഗവ: കോളേജിലെ എൻ സി സി യൂണിറ്റിനെ ആദരിക്കും. ചുരൽമല ഉരുൾപൊട്ടലിൽ നടത്തിയ സേവനങ്ങൾ കണക്കിലെടുത്താണ് ആദരം. എൻ സി സി അണ്ടർ ഓഫീസർ കൂടിയായ മൂന്നാം വർഷ മാസ് കമ്മ്യൂണിക്കേഷൻ വിദ്യാർത്ഥി തേജ, യൂണിറ്റിനെ പ്രതിനിധീകരിച്ച് ആദരം ഏറ്റുവാങ്ങും. ഈ മാസം 15 ന് ഡൽഹിയിലെ സൈനിക കേന്ദ്രത്തിലാണ് ചടങ്ങ്.

\*\*\*\*\*

---

**നാഷണൽ അപ്രന്റിസ്ഷിപ്പ് മേള**

തിരുവനന്തപുരം ചാക്ക ഐടിഐയിൽ നാളെ നാഷണൽ അപ്രന്റിസ്ഷിപ്പ് മേള സംഘടിപ്പിക്കും. നൈപുണ്യ വികസന സംരംഭകത്വ മന്ത്രാലയവും സംസ്ഥാന തൊഴിൽ നൈപുണ്യ വകുപ്പിന് കീഴിലുള്ള ജില്ലാ ആർ ഐ സെന്ററും സംയുക്തമായാണ് മേള സംഘടിപ്പിക്കുന്നത്. രജിസ്ട്രേഷൻ രാവിലെ 8.30ന് ആരംഭിക്കും. കേന്ദ്ര /സംസ്ഥാന / പൊതുമേഖല/ സ്വകാര്യ മേഖലകളിലെ 30 സ്ഥാപനങ്ങളിലെ ഒഴിവുകളിലേക്കാണ് മേള നടത്തുന്നത്.

\*

\*\*\*\*\*

\*\*\*\*\*

RNU TVPM